



የወላይታ ማህበረሰብ አቀፍ ፓርቲ (ወማኣፓ) መተዳደሪያ ደንብ

(በወማኣፓ የመጀመሪያ ጉባኤ የፀደቀ)

ማውጫ

መግቢያ.....	4
<u>ምዕራፍ አንድ</u>	
<u>ሀ.ጠቅላላ ድንጋጌዎች.....</u>	5
አንቀፅ 1-አጭር ርዕስ	5
አንቀፅ 2-የፓርቲው ስያሜ	5
አንቀፅ 3-የፓርቲው አርማ.....	5
አንቀፅ 4- የፓርቲው የሥራ ቋንቋ	6
አንቀፅ 5 - የፓርቲው መፅሔት	6
አንቀፅ 6 - የፓርቲው ዋና ፅ/ቤት.....	6
አንቀፅ 7 - የፓርቲው የአሠራር መርሆች.....	6
አንቀፅ 8 - የፓርቲው መርሆች	8
<u>ምዕራፍ ሁለት</u>	
<u>ለ. የፓርቲው አወቃቀርና አደረጃጀት.....</u>	9
አንቀፅ 9 - የፓርቲው የአመራር አካላት	9
አንቀፅ 10 - ዋና ፀሀፊ አስያየም ና ተግባር.....	9
አንቀፅ 11 - ስለ ምክትል ፀሀፊ	10
አንቀፅ 12 - ማዕከላዊ ኮሚቴ.....	10
አንቀፅ 13 - አማካሪዎች ኮሚቴ.....	12
አንቀፅ 14 - ዲስፕሊን ና ሥነ ምግባር ክፍል ተግባራት	12
አንቀፅ 15 - የፓርቲው ሒሳብ ክፍል	14
አንቀፅ 16 - የፓርቲው ርዕዮት አለም ማስፋፊያ ና ህዝብ ግንኙነት ክፍል	14
አንቀፅ 17 - የዋና ፀሐፊው ፅ/ቤት.....	14

ምዕራፍ ሦስት

<u>ሐ. አባልነት</u>	14
አንቀፅ 18 - የፓርቲው አባል ስለመሆን	14
አንቀፅ 19 - ለአባልነት የሚቀርብ ጥያቄ	15
አንቀፅ 20 - የአባልነት መብት	15
አንቀፅ 21 - የአባልነት ግዴታ	16

ምዕራፍ አራት

<u>መ. ልዩ ልዩ ድንጋጌዎች</u>	17
አንቀፅ 22 - የፓርቲው የፋይናንስ ምንጮች	17
አንቀፅ 23 - የፋይናንስ ስርአት በተመለከተ	17
አንቀፅ 24 - በፓርቲው ውስጥ የሚፈጠሩ አለመግባባቶች አፈታት ሥርዓት	17
አንቀፅ 25 - የፓርቲው ውሕደት፤ ቅንጅት፤ ወይም ግንባር የመፍጠር ሥርዓት	18
አንቀፅ 26 - የፓርቲው መፍረስ	18
አንቀፅ 27 - የፓርቲው መተዳደሪያ ደንብ የበላይነት	18
አንቀፅ 28 - መተዳደሪያ ደንቡን የማሻሻልና የመቀየር መብት	18
አንቀፅ 29 - መተዳደሪያ ደንቡ ስለሚጸናበት ሁኔታ	18
አንቀፅ 30 - የመተዳደሪያ ደንብ ማጠቃለያ	19

መግቢያ

እኛ የወላይታ ማህበረሰብ አቀፍ ፓርቲ (Wolaytta Derettetta Parttiya) አባላት :-

በሀገራችን ኢትዮጵያ እውነተኛ የዴሞክራሲ ስርአት ለማግኘትና ዘላቂ ዋስትና ያለው ሰላም ለማስፈን ፣ የህግ የበላይነት በማረጋገጥ እና የዜጎችን እኩልነት ለማስፈን ቆርጠን በመነሳት፤

የሕግ የበላይነትና ዴሞክራሲ የሰፈነባት ፤ የግለሰብና የቡድን መብቶች የሚከበሩባት ፤ ዜጎች ከድህነት ተላቀው በፍስህ የሚኖሩባት፤ ጠንካራና ቀጣይነት ያለው የኢኮኖሚ ዕድገት የሚታይባት፤ በአህጉራዊና ዓለም አቀፋዊው መድረክ ላይ ጉልህ ሚና የምትጫወት ኢትዮጵያን ለመፍጠር ባለን ተስፋ እና አንድነቷ የተጠናከረ ኢትዮጵያን ዕውን ለማድረግ ባለን ቁርጠኝነት፤

ይህንንም በመተግበር፤ ልናያት የምንፈልጋትን ኢትዮጵያ ለመገንባት የእያንዳንዳችንን ርብርብ የሚጠይቅ መሆኑን በመረዳት፤ የበኩላችንን ሚና ለመጫወት በከፍተኛ ቆራጥነት ተሰባስበን መታገል በማስፈለጉ፤

ዛሬ ኅዳር 6-ቀን 2015 ዓ.ም ይህን መተዳደሪያ ደንብ በኢትዮጵያ የምርጫ፣ የፖለቲካ ፓርቲዎች ምዝገባና የምርጫ ሥነ ምግባር ዐዋጅ ቁጥር 1162/2011 የተደነገጉትን ሕጎች የሚያከብር የወማኢፓ (WO.DE.PA) ሰነድን በመጀመሪያው ጉባኤያችን ተወያይተንበት ሕጋዊ የፓርቲውን ሰነድ አድርገን አጽድቀናል።

ምዕራፍ አንድ

ሀ. ጠቅላላ ድንጋጌዎች

አንቀጽ 1 - አጭር ርዕስ

ይህ መተዳደሪያ ደንብ “የወላይታ ማህበረሰብ አቀፍ ፓርቲ (Wolaytta Derettetta Parttiya) መተዳደሪያ ደንብ” ተብሎ ሊጠቀስ ይችላል።

አንቀጽ 2 - የፓርቲው መጠሪያ ስም

የፓርቲው መጠሪያ ስም “የወላይታ ማህበረሰብ አቀፍ ፓርቲ (Wolaytta Derettetta Parttiya) ” ሲሆን አፅሮተስሙ "ወማኦፓ (WO.DE.PA)" ነው።

አንቀጽ 3 - የፓርቲው ዓርማ (ሎጎ)

1. የዓርማው ቀለምና አቀማመጥ

- በክብ ሰማያዊ መደብ ውስጥ በስተእግርጌ ቢጫ ቀለም ያላቸው የስንዴ ስንደዶች ያሉት ሲሆን፤ መሐል ላይ የአጆራ ፏፏቴ የሚገኝበት ነው። ከዚህ በተጨማሪ የወላይታ መገለጫ የሆነ የቀለማት ስብጥር ያለው ነው።

2. ዝርዝር ትርጉም

- ስንዴ፡-
በዓርማው (ሎጎው) በስተእግርጌ በኩል የተቀመጠው የስንዴ ስንደዶ ፓርቲው ለልማት ያለውን ፍላጎት ያሳያል። ቀለሙም ቢጫ የሆነበት ምክንያት ኢትዮጵያ በልማት ዙሪያ ያላትን የወደፊት ተስፋ ለማሳየት ነው።
- የአጆራ ፏፏቴ፡-
የፓርቲው መነሻ የሆነችው ወላይታ በተፈጥሮ መስዕቦች የታደለች ዞን ነች። ፓርቲያች ለተፈጥሮ መስዕቦች ልዩ ትኩረት እንደሚሰጥ ለማመልከት ነው የተካተተው።
- ክብ ሰማያዊ መደብ፡-
አርማው ክብ ሰማያዊ መደብ የታከለበት ዋነኛው ምክንያት ክቡ የሚያሳየው ፓርቲው ለተነሳበት ማህበረሰብ ብቻ ሳይሆን ሌሎች አዋሳኝ ከሆኑ ዞኖችና ልዩ ወረዳዎች ጋር የወንድማማችነት ግንኙነት እንዳለው ለማሳየት ነው። ቀለሙም ሰማያዊ የሆነው ፓርቲው ጠንካራ የሆነ የወጣት ሀይል እንዳለው የመግለፅ ነው።

አንቀጽ 4 -የፓርቲው የሥራ ቋንቋ፤

1. በኢትዮጵያ የሚነገሩ ቋንቋዎች ሁሉም በፓርቲው ዘንድ እኩል ናቸው።
2. የፓርቲው የመጀመሪያ ቋንቋ ወላይትኛ ነው። በተጨማሪም በፌዴራል ደረጃ የፓርቲው የሥራ ቋንቋ የሀገሪቱ ሕገ መንግሥት እና ክልሎች በሕገ መንግሥታቸው የሥራ ቋንቋ አድርገው ያጸደቁት ቋንቋ ይሆናል።

አንቀጽ 5 -የፓርቲው መፅሔት፤

1. የፓርቲው መፅሔት “ናቃሻ” ነው።
2. የፓርቲው መፅሔት በፓርቲው የሥራ ቋንቋ የሚዘጋጅ ነው።
3. የዚህ አንቀጽ ንዑስ አንቀጽ (2) እንደተጠበቀ ሆኖ በአማርኛ ብሎም በሌሎች በሀገሪቱ እና በውጭ አገር ቋንቋዎች ሊዘጋጅ ይችላል።

አንቀጽ 6-የፓርቲው ጽሕፈት ቤት

1. የፓርቲው ዋና ጽሕፈት ቤት ወላይታ ሶዶ ይሆናል፤
2. የዚህ አንቀጽ ንዑስ አንቀጽ (1) የተደነገገው እንደ ተጠበቀ ሆኖ፤ በሌሎች ክልል ከተሞችና ሁለት ከተማ መስተዳድሮች ላይ ቅርንጫፍ ፅ/ቤቶች ሊኖሩት ይችላሉ።

አንቀጽ 7-የፓርቲው የአሠራር መርሆዎች

1. የፓርቲው የአሠራር መርሆዎች የሚከተሉት ናቸው፤
 - 1.1. ፓርቲው የሀገሪቱን እና የክልሎችን ሕገ መንግሥት እና ሌሎች ሕጎችን በማክበር ተግባራቱን ያከናውናል፤
 - 1.2. በዚህ መተዳደሪያ ደንብ አንቀጽ (8) የተደነገጉትን ድንጋጌዎች የፓርቲው አባላት የመፈጸም፤ የማክበርና የማስከበር ኃላፊነት አለባቸው፤
 - 1.3. አባላት ከፓርቲው ጋር የማይጋጭ የግል ሐሳባቸውን የማራመድ መብታቸው እንደተጠበቀ ሆኖ የፓርቲውን ውሳኔ የመፈጸምና የማስፈጸም ኃላፊነትና ግዴታ አለባቸው፤
 - 1.4. ማንኛውም አባል በፓርቲ ውስጥ እኩል ድምፅና ተጠሪነት እንዲሁም በውሳኔ ሂደቶች ውስጥ የራሱ ድምፅ ብቻ ይኖረዋል፤
 - 1.5. የፓርቲ ውሳኔ በየደረጃው ወይይት ከተካሄደበት እና የጋራ ግንዛቤ ከተያዘበት በኋላ በተባበረ ድምፅ እንዲወሰን ይደረጋል፤

1.6. በተባበረ ድምፅ ለመጽደቅ ባልቻሉ ጉዳዮች ላይ ውሳኔ የሚተላለፈው በአብላጫ ድምፅ ይሆናል፤

1.7. በሌላ አኳኋን በዚህ ደንብ ካልተደነገገ በስተቀር የፓርቲው ውሳኔ የሚያልፈው በአብላጫ ድምፅ ነው።

1.8. የተሰጠው ድምፅ ለሁለት እኩል የተከፈለ ከሆነ ወይይት ከተደረገ በኋላ እንደገና ውሳኔ ይደረጋል በዳግም ውሳኔ ሂደት እኩል ድምፅ ከመጣ በማዕከላዊ ኮሚቴ ይታይና የተሻለው ሀሳብ ይወሰዳል።

1.9. በዚህ ደንብ የአማካሪዎች ኮሚቴ ና ማዕከላዊ ኮሚቴ ምልዐተ ጉባኤ ተሟልቷል የሚባለው በታች ከተገለፀው አባላት ቁጥር $3/4$ እና ከዚያ በላይ ሲገኙ ነው፤ አማካሪዎች ኮሚቴ ከጠቅላላ ጉባኤ 180 አባላት ሲኖሩት ማዕከላዊ ኮሚቴ ከጠቅላላው ጉባኤ 24 አባላት ና 10 ተጠባባቂ አባላት ይኖሩታል።

1.10. በሁሉም ስብሰባዎች በተለይም አስቸኳይ ስብሰባዎች ሁሉም የሚመለከታቸው አባላት የመገኘት ግዴታ አለባቸው። ሆኖ ብሎ ምልዐተ ጉባኤ እንዳይሟላ ማድረግ የተከለከለ ነው። ምልዐተ ጉባኤ እንዳይሟላ ያደረገ በዲሲፕሊን ጥፋት ይጠየቃል፤

1.11. በየትኛውም ደረጃ በተወሰነ ውሳኔ ላይ ከተሰብሳቢ አባላት መካከል አንድ ሶስተኛ የሚሆኑት እንደገና እንዲታይ ጥያቄ ካቀረቡ፤ ጥያቄው ለውይይት ክፍት ሆኖ እንደገና ውሳኔ ይሰጥበታል፤

1.12. በአንድ መድረክ ላይ በተወሰነ ውሳኔ ላይ አቤቱታ ቀርቦ ውሳኔው በድጋሚ በዚያው መድረክ ተቀባይነት ካገኘ በድጋሚ አቤቱታ አይቀርብም። በጉዳዩ ላይ አቤቱታ ማቅረብ የሚችለው በተግባር እየፈጸሙ በሂደት በሚከፈት የጉባኤ አጋጣሚ ወይም የጽሑፍ ፊርማ በማሰባሰብ ብቻ ይሆናል፤

1.13. እንደገና ይታያልን የሚል ጥያቄ ሲቀርብ የወሰነው አካል በጉባኤ ላይ ከሆነ በቃል ወይም በጽሑፍ አቤቱታው ቀርቦ ጉዳዩ ከላይ በተቀመጠው መሠረት ይታያል። ወሳኝ አካል ጉባኤው/ስብሰባው ፈጽሞ ከተበተነ በኋላ ግን አቤቱታ ሊቀርብ የሚችለው በጽሑፍ ብቻ ይሆናል፤

1.14. አቤቱታ አቅራቢው አቤቱታውን በጽሑፍ አዘጋጅቶ ለስብሰባው ያቀርባል። ስብሰባው አቤቱታውን ወደ ሚመለከታቸው አባላት ሁሉ በአጭር ጊዜ ውስጥ በማሠራጨት አቤቱታውን የሚደግፉ ሁሉ እንዲፈርሙ ያደርጋል። ከሚመለከታቸው አባላት ውስጥ አንድ ሶስተኛው ከፈረሙ፤ ጉዳዩ በሚቀጥለው መደበኛ ስብሰባ ላይ እንዲታይ ይደረጋል፤

1.15. ሁሉም የፓርቲው አሠራሮች በግልጽኝነትና ዴሞክራሲያዊነት ላይ የተመሠረቱ ይሆናሉ፤

- 1.16. በፓርቲው ጉባኤዎች ና ስብሰባዎች የሚተላለፉ ውሳኔዎች እና የአሠራር አቅጣጫዎች በቃለ ጉባኤ መያዝ አለባቸው፤
- 1.17. በልዩ ሁኔታ በምስጢርነት ተጠብቀው ሊቆዩ የሚችሉ የፓርቲ ጉዳዮች የሚለዩበት አሠራር ይዘረጋል፤ በተጨማሪ እነዚህን ምስጢራቸው የተጠበቁ መረጃዎች የሚያባክኑ አባላት ላይ ከፍተኛ የሆነ እርምጃ ፓርቲው ሊወስድ ይችላል፤
- 1.18. የፓርቲው ጠቅላላ ጉባኤ ቢያንስ በሦስት አመት ጊዜ ውስጥ አንድ ጊዜ መካከድ ይኖርበታል።
- 1.19. በየደረጃው የሚገኙ የፓርቲ አመራር አካላት ለወሰኗቸው ውሳኔዎች ሙሉ ኃላፊነት ይወስዳሉ። በተጨማሪም ኃላፊነትን ያለመወጣት ወይም ከተሰጠ ኃላፊነት ውጪ መሠማራት ተጠያቂነትን ያስከትላል፤
- 1.20. ተጠያቂነትም እንደሁኔታው በፓርቲው መተዳደሪያ ደንብ ወይም በሀገሪቱ ሕጎች መሰረት ፖለቲካዊ፣ ወይም ሕጋዊ ርምጃዎችን ያስወስዳል፤

አንቀፅ 8-የፓርቲው መርሆች፤

1. የፓርቲው መርሆች የሚከተሉት ናቸው፤

- 1.1. የህግ የበላይነት፤
- 1.2. ኢትዮጵያዊ ዴሞክራሲን ማስፈን፤
- 1.3. ፍትሐዊነት፤
- 1.4. ልማትና ፍትሐዊ ተጠቃሚነት፤
- 1.5. ማህበራዊ ፍትህ፤
- 1.6. ሀገራዊ አንድነት፤
- 1.7. ሀገራዊ መቻቻል፤

ምዕራፍ ሁለት

ለ. የፓርቲው አወቃቀርና አደረጃጀት

አንቀጽ 9-የፓርቲ የአመራር አካላት

1. ፓርቲው የሚከተሉት ተቋማዊ መዋቅሮች ይኖሩታል።

1.1. ጠቅላላ ና አስተዳደራዊ ጉባኤ፤

1.2. ማዕከላዊ ኮሚቴ፤

1.3. አማካሪዎች ኮሚቴ፤

1.4. ርዕዮት አለም ማስፋፊያ ና ህዝብ ግንኙነት ክፍል ፤

1.5. ዋና ፀሀፊ፤

1.6. ምክትል ፀሀፊ፤

1.7. የዲሲፕሊን ና የሥነ-ምግባር ክፍል፤

1.8. የፓርቲው ዋና ጽሕፈት ቤት

1.9. የፓርቲው ቅርንጫፍ ጽሕፈት ቤቶች፤

1.10. የፓርቲው ሒሳብ ክፍል፤

1.11. ቃል አቀባይ፤

1.12. የፓርቲው ሚዲያ ዘርፍ ክፍል፤

አንቀጽ 10-የዋና ፀሀፊ አሰያየም ና ተግባር፤

1) የቀረበው እጩ በአባላት ድምፅ መሰጫ ኮሮጆ አብላጫ ድምፅ ሲያገኝ ዋና ፀሀፊ ሊሆን ይችላል።

2) የዋና ፀሀፊ የሥራ ዘመን አምስት ዓመት ይሆናል። ዋና ፀሀፊው በተለያዩ ምክንያቶች ሥራውን መከወን ካልቻለ ምክትል ፀሀፊው በጊዜያዊነት ሊሰየም ይችላል።

3) በሌላ አኳኋን በዚህ ደንብ ካልተደነገገ በስተቀር አንድ ዋና ፀሀፊ ከሁለት ጊዜ በላይ መመረጥ አይችልም፤

4) ፓርቲውን በመወከል ከተለያዩ አካላት ጋር የሥራ ግንኙነት ያደርጋል፤ ስምምነቶችን ይፈርማል።

አንቀጽ 11- ስለ ምክትል ፀሐፊ፤

1) ምክትል ዋና ፀሐፊ

1.1) በዋና ፀሐፊ ተለይተው የሚሰጡትን ተግባሮች ያከናውናል፤

1.2) ዋና ፀሐፊ በማይኖርበት ጊዜ ተክቶት ይሰራል።

2) ምክትል ፀሐፊው ተጠሪነቱ ለዋና ፀሐፊ ይሆናል።

3) በሌላ አኳኋን በዚህ ደንብ ካልተደነገገ በስተቀር የምክትል ፀሀፊው የስራ ዘመን ሦስት ዓመት ይሆናል። ምክትል ፀሀፊው በተከታታይ ከሁለት ጊዜ በላይ መመረጥ አይችልም።

አንቀጽ 12- የፓርቲው ማዕከላዊ ኮሚቴ፤

1. የፓርቲው ማዕከላዊ ኮሚቴ ተጠሪነቱ ለፓርቲው ጉባኤ ሆኖ ከጉባኤ እስከ ጉባኤ ፓርቲውን የሚመራ ከፍተኛ አካል ነው።

2. ማዕከላዊ ኮሚቴው በቀጥታ በነጻና ዴሞክራሲያዊ በሆነ መንገድ ከጉባኤው አባላት በምስጢር ድምፅ አሰጣጥ በሚመረጡ አባላት የሚመራ ነው።

3. የማዕከላዊ ኮሚቴው አባላት ብዛት 24 ና 10 ተጠባባቂ አባላት መሆን አለበት።

4. ማዕከላዊ ኮሚቴው በየሦስት ወሩ መደበኛ ስብሰባ ያደርጋል፤ ሆኖም አማካሪዎች ኮሚቴ ካመነበት ወይም ከማዕከላዊ ኮሚቴው አባላት መካከል 1/2 ያህሉ ሲጠይቁ ከዚህ ባነሰ ጊዜ አስቸኳይ ስብሰባ ሊጠራ ይችላል።

5. የማዕከላዊ ኮሚቴ ምልዐተ ጉባኤ ከአባላቱ 3/4 ና ከዚያ በላይ የተገኙበት ይሆናል።

6. በማዕከላዊ ኮሚቴ የተላለፈ ማንኛውም ውሳኔ ከፓርቲው ዲሲፕሊን እና ሥነ-ምግባር ክፍል ውጪ በሁሉም የፓርቲው መዋቅሮችና አካላት ተፈጻሚ ይሆናል።
7. ማዕከላዊ ኮሚቴ በሰብሳቢው ይመራል። "ሰብሳቢው" በማዕከላዊ ኮሚቴ አባላት በምስጢር ድምፅ አሰጣጥ ለሦስት ዓመት ይመረጣል።
8. ማዕከላዊ ኮሚቴው የሚከተሉት ተግባራትና ኃላፊነቶች ይኖሩታል፡-
 - 8.1. የፓርቲውን ፕሮግራምና መተዳደሪያ ደንብ፣ የጉባኤው ውሳኔዎች ሥራ ላይ መዋላቸውን ያረጋግጣል።
 - 8.2. በፓርቲው ጉባኤ በሚቀመጠው አቅጣጫና ውሳኔዎች መሠረት ፓርቲውን በበላይነት ይመራል፣ የፓርቲውን አጠቃላይ ፖሊሲዎች፣ ስትራቴጂዎች፣ አቅጣጫዎችና ዕቅዶችን እንዲሁም የማስፈጸሚያ መመሪያዎችን ያመነጫል፣ አፈጻጸማቸውን በየጊዜው ይገመግማል።
 - 8.3. በፓርቲው ዋና ፀሀፊ የተፈፀመን የስምምነት የውሳኔ ሐሳብ መርምሮ ያጸድቃል፤
 - 8.4. የፓርቲውን የምርጫ የአሠራር ሥርዓት ይገመግማል።
 - 8.5. ከአባላቱ መካከል የአማካሪዎች ኮሚቴ አባላትን ይመርጣል።
 - 8.6. የማዕከላዊ ኮሚቴውን ዓመታዊ የሥራ ዕቅድና የፓርቲውን በጀት ያጸድቃል።
 - 8.7. የፓርቲ አባላት የመዋጮ ዓይነት፣ መጠንና አከፋፈል በተመለከተ መመሪያ ያወጣል።
 - 8.8. የፓርቲውን ፕሮግራምና መተዳደሪያ ደንብ ለማስፈጸም አስፈላጊ የሆኑ ሌሎች ተግባራትን ሁሉ ያከናውናል።
 - 8.9. ለፓርቲው ፕሮግራምና ደንብ ተገዢ ያልሆኑና የአመራር ብቃት የጎደላቸውን የማዕከላዊ ኮሚቴ አባላትን $\frac{3}{4}$ ድምፅ ያግዳል።
9. የዚህ አንቀጽ ንዑስ አንቀጽ (8) (ሀ-ቀ) የተደነገገው እንደተጠበቀ ሆኖ ማዕከላዊ ኮሚቴው ከተግባርና ኃላፊነት በከፊል ለፓርቲው አማካሪዎች ኮሚቴ ውክልና ሊሰጥ ይችላል።

አንቀፅ 13-አማካሪዎች ኮሚቴ፤

1. የአማካሪዎች ኮሚቴ አባላት ትክክለኛ የሆነና ድምፅ በምስጢር በመሰጠት ሥርዓት ለሦስት አመት በማዕከላዊ ኮሚቴ ይመረጣሉ። የማዕከላዊ ኮሚቴ ሰብሳቢ በተጨማሪነት የአማካሪዎች ኮሚቴ ሰብሳቢ ሊሆን ይችላል። የሰራ ዘመኑም ሦስት አመት ይሆናል።
2. ዋና ፀሀፊው የሚያፀድቃቸውን ፅሁፎች በመገምገም ለማዕከላዊ ልዩ ቃል አቀባይ ያስተላልፋሉ።
3. የአማካሪዎች ኮሚቴ አባላት የማዕከላዊ ኮሚቴ ነፃብራቅ ናቸው። ተገዢነታቸውም፤
 - 3.1. ለማዕከላዊ ኮሚቴ
 - 3.2. ለአባሉ
 - 3.3. ለሕሊናቸው
 - 3.4. ለህገ ደንቡ ብቻ ይሆናል።
4. በፓርቲው መተዳደሪያ ደንብ ትርጓሜ ላይ ለሚነሡ ክርክሮች ውሳኔ ይሰጣል።
5. የአማካሪዎች ኮሚቴ አባላት ብዛት ከጠቅላላ ጉባኤ 180 መሆን ይኖርበታል። ዝርዝሩ በማዕከላዊ ኮሚቴ ይወሰናል።

አንቀፅ 14- የዲስፕሊን ና ሥነ ምግባር ክፍል ተግባራት

1. ማንኛውም አባል በሚከተሉት ሁኔታዎች ከቃል ማስጠንቀቂያ ጀምሮ ከአባልነት እስከ ማሰናበት የሚያደርስ እርምጃ ሊወሰድበት ይችላል፡
 - 1.1. የፓርቲውን ፕሮግራም፣ መተዳደሪያ ደንብ፣ ውሳኔዎችና መመሪያዎች ያላከበረ ወይም ሌሎች ጥፋቶችን የፈጸመ አባል ጉዳዩ በዝርዝር ታይቶ እንደ ጥፋቱ ክብደት የዲስፕሊን ርምጃ ይወሰድበታል።
 - 1.2. ማንኛውም አባል የፓርቲውን የአባልነት መዋጮ በተከታታይ ለ3 ወራት አሳማኝ ባልሆነ ምክንያት ካልከፈለ እና ውዝፍ መዋጮውን ለመክፈል ፍቃደኛ ካልሆነ ከአባልነቱ በራሱ ፈቃድ እንደለቀቀ ይቆጠራል።
 - 1.3. ማንኛውም አባል በትክክለኛ መረጃ ላይ ሳይመሠረት አባላትን ከአባልነት ካገለለ፣ አባላትን ከወነጀለ በዲስፕሊን ጥፋት ይጠየቃል።

1.4. ማንኛውም አመራር ወይም አባል የሐሰት ሪፖርት መስጠትም ሆነ መጠቀም ክልክል ነው።

1.5. ማንኛውም አባል የሌላ ፖለቲካ ፓርቲ አባል መሆኑ ከተደረሰበት ከፓርቲ አባልነቱ ይሰረዛል።

1.6. ከላይ የተዘረዘሩት እንደተጠበቁ ሆነው በአገሪቱ ህጎች ጥፋት ተብለው የሚቆጠሩ ድርጊቶችን ፈፅሞ የተገኘ መሆኑ ሲረጋገጥ ከፓርቲው አባልነት ሙሉ በሙሉ ይሰረዛል ፡፡

1.7. የፓርቲው አባላት የሚፈጽሟቸው ጥፋቶች ክብደት እየታየ የሚከተሉት ርምጃዎች ይወሰዳሉ።

1.7.1. ለሙሉ አባል

1.7.1.1. የቃል ማስጠንቀቂያ መስጠት፤

1.7.1.2. የጽሑፍ ማስጠንቀቂያ መስጠት፤

1.7.1.3. ከታላላቅ ማገድ፤

1.7.1.4. ከታላላቅ ዝቅ ማድረግ፤

1.7.1.5. ከታላላቅ ማንሣት፤

1.7.1.6. ከአባልነት ማገድ፤

1.7.1.7. ከአባልነት መሠረዝ።

1.7.2. ለዕጩ አባላት

1.7.2.1. የቃል ማስጠንቀቂያ መስጠት፤

1.7.2.2. የሙከራ ጊዜ ማራዘም፤

1.7.2.3. ከዕጩ አባልነት መሰረዝ።

አንቀፅ 15- የፓርቲው ሒሳብ ክፍል

1. የፓርቲውን ገንዘብ፣ ንብረት እና ሰነዶች በበላይነት ያስተዳድራል፤ በጥንቃቄ እንዲያዙ እና በሥራ ላይ እንዲውሉ ያደርጋል፤ የፓርቲውን የሂሳብ መዛግብት እና ገንዘብ ነክ ሰነዶች በየዓመቱ በውጪ የሂሳብ ባለሞያ ወይም አዲተር እንዲመረመሩ እና እንዲረጋገጡ ያደርጋል፤
2. የአባልነት መዋጮ መጠን በበላይነት ይወስናል። የመዋጮ ገቢ በበላይነት ያስተዳድራል።

አንቀፅ 16- የፓርቲው ርዕዮት አለም ማስፋፊያ ና ህዝብ ግንኙነት ክፍል

1. የአባላት አደረጃጀት፣ የፖለቲካ ግንባታ፣ የሕዝብና ዓለም አቀፍ ግንኙነት፣ የጥናትና ምርምርና ሌሎች ተግባሮችን ይፈፅማል፤
2. በዋና ፀሀፊው በሚሰጠው አቅጣጫ መሠረት ፓርቲውን ወክሎ ከሦስተኛ ወገኖች ጋር የሥራ ግንኙነት ያደረጋል፤
3. የፓርቲው መፅሔት ዋና አዘጋጅ ይሆናል፤

አንቀፅ 17- የዋና ፀሀፊው ፅ/ቤት

1. ዋና ፀሀፊው በማዕከላዊ ኮሚቴ ገዢነት የራሱ ፅ/ቤት ይኖረዋል።
2. ይህ ፅ/ቤት ተገዢነቱ ለዋና ፀሀፊው ነው። የፅ/ቤቱ ሰብሳቢ ዋና ፀሀፊው ነው።

ምዕራፍ ሦስት

ሐ. አባልነት

አንቀጽ 18- የፓርቲው አባል ስለመሆን

1. ከዚህ በታች የተዘረዘሩትን መመዘኛዎች የሚያሟላ ማንኛውም ሰው የፓርቲው አባል መሆን ይችላል፡፡
 - 1.1. ኢትዮጵያዊ የሆነ ፤
 - 1.2. የፓርቲውን ፕሮግራም ና መተዳደሪያ ደንብ ተቀብሎ ተግባራዊ ለማድረግ ፍቃደኛ የሆነ፤
 - 1.3. መልካም ሥነ-ምግባር ያለውና በኅብረተሰቡ ውስጥ ተቀባይነት ያለው፤

1.4. ዜጎችንና ሕዝቦችን በእኩልነት የሚያገለግል፣ የሕዝብ ጥቅምን የሚያስቀድም፣ ከሙስናና ብልሹ አሠራሮች ራሱን ያራቀና ሌሎችንም የሚታገል፤

1.5. የፓርቲውን ዓላማዎችን ተቀብሎ የተሰጠውን ኃላፊነት ለመወጣት ቁርጠኛ የሆነ፤

1.6. ወርቃዊ የአባልነት ክፍያ ለመክፈል ፍቃደኛ የሆነ፤

1.7. እድሜ 18፣ ዓመት እና ከዚያ በላይ የሆነ፤

1.8. የሌላ ፖለቲካ ፓርቲ አባል ያልሆነ፤

1.9. የፖለቲካ ፓርቲ አባል የመሆን መብቱ በሕግ ያልተገደበ ወይም በፍርድ ቤት ውሳኔ ያልተገፈፈ፤

1.10. የነዋሪነት ማረጋገጫ ፈቃድ ለመስጠት ፈቃደኛ የሆነ።

አንቀጽ 19-ለአባልነት የሚቀርብ ጥያቄ

1) አንድ የፓርቲው አባል ለመሆን የወሰነ ዜጋ በሥራ ወይም በመኖሪያ አካባቢው ለሚገኘው የፓርቲው ቅርንጫፍ ማመልከት ይኖርበታል።

2) በዚህ አንቀጽ ንዑስ አንቀጽ (1) የተቀመጠው እንደተጠበቀ ሆኖ በየደረጃው የሚገኝ የፓርቲው መዋቅርና አባል ለፓርቲው ፕሮግራምና መተደደሪያ ደንብ ታማኝና ለተግባራዊነቱም ይታገላል ብሎ ያመነበትን ግለሰብ ለፓርቲው አባልነት ሊመለምለው ይችላል።

አንቀጽ 20-የአባል መብት

1. ማንኛውም የፓርቲ ሙሉ አባል የሚከተሉት መብቶች ይኖሩታል

1.1. በፓርቲው አካላት ምርጫዎች የመምረጥና የመመረጥ፤

1.2. በፓርቲው ጉባኤዎች የመሳተፍ፣ በውይይት የመካፈልና በድምፅ በሚወሰኑ ጉዳዮች ላይ ድምፅ የመስጠት፤

1.3. በማንኛውም ጉዳይ ላይ በሕጋዊ መድረኮች ሐሳቡን በጽሑፍም ሆነ በቃል የማቅረብ፤

1.4. በማንኛውም የፓርቲ አካል ወይም አባላት ላይ በተቻለ መጠን በመረጃ የተደገፈ ገንቢ ሂስ የማቅረብ፤

1.5. በየትኛውም የፓርቲ ውሳኔ ቅር ከተሰኘ ቅሬታውን በመተዳደሪያ ደንቡ መሰረት በየደረጃው ለሚመለከተው አካል የማቅረብ፤

1.6. ስለራሱ፣ ስለአባላት፣ ስለፓርቲው ማወቅ የሚገባውን ነገር እስከ ፓርቲው ማዕከላዊ ኮሚቴ የመጠየቅና መልስ የማግኘት፤

1.7. የፓርቲውን መተዳደሪያ ደንብ፣ ፕሮግራም፣ አቋሞችና ውሳኔዎች ለሌሎች የማሳወቅ፣ የማስተዋወቅ፣ የማሥረጽና በተጨማሪም እንዲተገበር የማድረግ ፤

1.8. በየትኛውም ጊዜ በጽሑፍ አመልክቶ እና በእጆቹ የሚገኙ የፓርቲው ንብረቶችን ኃላፊነት በተሞላበት አግባብ አስረክቦ መልቀቅ ይችላል።

አንቀጽ 21 -የአባልነት ግዴታ

ማንኛውም የፓርቲ አባል የሚከተሉት ግዴታዎች ይኖሩበታል፡-

1) በማንኛውም ጊዜና በየትኛውም ቦታ በፓርቲ ሕግ መሠረት የጸደቁትን የፓርቲውን ፕሮግራም፣ መተዳደሪያ ደንብ፣ መመሪያዎች፣ ውሳኔዎችና ዕቅዶችን የማወቅ፣ የመቀበል፣ የማክበር፣ የመገዛት እና ለተግባራዊነታቸው በግንባር ቀደምትነት የመታገል፤

2) በሚገኝበት የሥራ መስክ እና ኃላፊነት ደረጃ የፓርቲውን አንድነት፣ ጥራትና ጥንካሬ፣ የፓርቲውን የፖለቲካ ዕሳሌዎች ለመጠበቅ ሙሉ ተሳትፎ የማድረግ፤

3) የፓርቲውን መርሆዎች፣ ዓላማዎችና የአባላትን የሥነ ምግባር ሕጎችን የማክበር እና የፓርቲውን የህዝብና የሀገርን ደኅንነትና ሉዓላዊነት የመጠበቅ፤

4) የሀገሪቱን ሕጎች እና ልዩ ልዩ መንግሥታዊ ውሳኔዎችን ማክበር

5) የፓርቲውን አንድነት፣ ጥራትና ጥንካሬ የሚጎዱ ማንኛውንም ዝንባሌዎችና ድርጊቶችን የማጋለጥና የመታገል፤

6) በፓርቲው ውስጥ በግለሰቦች ወይም በቡድኖች የተያዙ ተናጠል ዐቋሞችን የፓርቲው በማስመሰል በማንኛውም መልኩ በሚዲያ ከማሠራጨት የመቆጠብ፤

7) በአባላት መካከል የሚኖረውን መልካም ግንኙነት ከሚያጎድፍ ድርጊቶች የመታቀብ፤

8) የአባልነት መዋጮ ዓይነትና አከፋፈል መመሪያ መሠረት የአባልነት መዋጮ የመክፈል፤

9) የፓርቲውን ንብረት በአግባቡ የመጠበቅ፤

10) አድሎአዊ አሠራርን የመታገልና የማጋለጥ ግዴታ ፤

11) ከአንድ አካባቢ ወይም የሥራ ቦታ ወደ ሌላ አካባቢ ወይም የሥራ ቦታ በቋሚነት ለቅቆ ሲሄድ የለቀቀበትን እና

የደረሰበትን የፓርቲ መዋቅር ማሳወቅ፣ የፓርቲውን ንብረት እና ሰነዶችን ለለቀቀበት አካባቢ የፓርቲ መዋቅር ማስረከብ አለበት።

ምዕራፍ አራት

መ. ልዩ ልዩ ድንጋጌዎች

አንቀጽ 22-የፓርቲው የፋይናንስ ምንጮች

የፓርቲው የፋይናንስ ምንጮች ከአባላት መዋጮች፣ በሀገሪቱ ሕግ መሠረት ከፓርቲው ደጋፊዎች እንዲሁም ከሌሎች ህጋዊ ምንጮች ይሆናል።

አንቀጽ 23-የፋይናንስ ስርዓትን በተመለከተ፤

1) የፓርቲው ፋይናንስ ከአባላት መካከል በተመረጡ ጓዶች በዝግ ሂሳብ ቁጥሮች በተለያዩ ባንኮች የሚመጣው ገቢ እንዲቀመጥ ህገ ደንቡ ያስገድዳል።

2) ከተመረጡ አባላት ዉጭ በየወሩ ለፓርቲው ምን ያህል ገቢ አንደ ገባ በሌላ አባላት እንዲጣራ ህገ ደንቡ ያስገድዳል።

3) በፓርቲው ገንዘብና ንብረት ላይ የመወሰን ሥልጣን የማዕከላዊ ኮሚቴው ይሆናል፤

4) በዚህ አንቀጽ ንዑስ አንቀጽ (3) የተደነገገው ቢኖርም ማዕከላዊ ኮሚቴው ለአማካሪዎች ኮሚቴ ውክልና ሊሰጥ ይችላል።

አንቀጽ 24-በፓርቲው ውስጥ የሚፈጠሩ አለመግባባቶች አፈታት ሥርዓት

1) በፓርቲው አካላት ውስጥ የሚፈጠሩ አለመግባባቶች በዚህ ደንብ ውስጥ በተደነገጉ የአሠራር ሥርዓቶች መፈታት አለባቸው፤

2) በዚህ አንቀጽ ንዑስ አንቀጽ (1) መሠረት መፈታት ካልቻለ በሀገሪቱ የምርጫ የፖለቲካ ፓርቲዎች ምዝገባና የምርጫ ሥነ ምግባር ሕግና በሌሎች ሕጎች መሠረት ይፈታል፤

አንቀጽ 25-የፓርቲው ውሕደት፣ ቅንጅት፣ ወይም ግንባር የመፍጠር ሥርዓት

- 1) ፓርቲው ከሌሎች ፓርቲ ወይም ፓርቲዎች ጋር ውሕደት ወይም ቅንጅት ወይም ግንባር መፍጠር ይችላል፤
- 2) በዚህ አንቀጽ ንዑስ አንቀጽ (1) የተደነገገው ተፈጻሚ የሚሆነው በኢትዮጵያ የምርጫ፣ የፖለቲካ ፓርቲዎች ምዝገባና የምርጫ ሥነ ምግባር ዐዋጅ መሠረት መሆኑን አማካሪዎች ኮሚቴ ያረጋግጣል፤
- 3) አማካሪዎች ኮሚቴ በኢትዮጵያ የምርጫ፣ የፖለቲካ ፓርቲዎች ምዝገባና የምርጫ ሥነ ምግባር ዐዋጅ መሠረት መሆኑን ካረጋገጠና የውሕደት ወይም የቅንጅት ወይም ግንባር የመፍጠር የውሳኔ ሐሳቡን ከተቀበለው በኋላ ለፓርቲው ጉባኤ አቅርቦ ያጸድቃል፤

አንቀጽ 26 -የፓርቲው መፍረስ

የፓርቲው አባላት ቁጥር ቢያንስ በሦስት አራተኛ (3/4) ድምፅ ከተወሰነ ፓርቲው ሊፈርስ ይችላል።□

አንቀጽ 27 -የፓርቲው መተዳደሪያ ደንብ የበላይነት፤

- 1) መተዳደሪያ ደንቡ የፓርቲው የበላይ ሕግ ስለሆነ በፓርቲው አካላትና ዕጩ አባላት ላይ አስገዳጅነት ይኖረዋል፤
- 2) በመተዳደሪያ ደንቡና በሌሎች የፓርቲ ሰነዶች መካከል ግጭት ሲያጋጥም የዚህ መተዳደሪያ ደንብ ድንጋጌዎች የበላይነት ይኖራቸዋል፤

አንቀጽ 28-መተዳደሪያ ደንቡን የማሻሻልና የመቀየር መብት፤

1. ይህን መተዳደሪያ ደንብ የማሻሻል ና የመቀየር መብት ያላቸው የፓርቲው አባላት ናቸው።
2. በዚህ መተዳደሪያ ደንብ የተዘረዘሩት አንቀጾች ሊሻሻሉ የሚችሉት በሚከተሉት አቋሞች ነው።
 - 2.1. የፓርቲው አባላት ስለመቀየሩ ና መሻሻሉ በአንድ ሁለተኛ ድምፅ ከሰጡ ና በሁለት ሦስተኛ ካፀደቁ።
 - 2.2. በአማካሪዎች ኮሚቴ ና ማዕከላዊ ኮሚቴ አባላት ዘንድ የቀረበውን ሀሳብ በመገምገም አስፈላጊ መሆኑን ካረጋገጡ።

አንቀጽ 29- መተዳደሪያ ደንቡ ስለሚጻናበት ሁኔታ

ይህ መተዳደሪያ ደንብ በ ወማኢፓ (WO.DE.PA) ፓርቲ የመጀመሪያ ጉባኤ ከጸደቀበት ጎዳር 6 ቀን 2ሺ15 ዓ.ም ጀምሮ የጸና ይሆናል።

አንቀፅ 30- የመተዳደሪያ ደንብ ማጠቃለያ፤

ይህ የወመኢፓ መተዳደሪያ ደንብ የመጨረሻው የአማርኛ ቅጂ ነው።

ገዳር 6/2015ዓ.ም

የወማኣፓ (WO.DE.PA) ዋና ፅህፈት ቤት

ወላይታ ሶዶ